

Uzaq məsafə yaxın münasibət

Azərbaycanla Vyetnam arasında iqtisadi əlaqələrin genişləndirilməsi üçün imkanlar çoxdur

Müasir dünyanın mürəkkəb və sürətlə dəyişən iqtisadi-siyasi mənzərəsində ölkələr getdikcə daha çox qarşılıqlı əməkdaşlığa üstünlük verirlər. Qlobal oyun qaydalarının yenidən yazıldığı bir dövrdə regional əməkdaşlıq formatları dövlətlər arasında körpü rolunu oynayaraq strateji tərəfdaşlıqların əsasını qoyur.

Bu baxımdan Azərbaycan ilə Vyetnam arasındakı İqtisadi-Ticarət və Elmi-Texniki Əməkdaşlıq üzrə Hökumətlərarası Komissiya sadəcə bir struktur deyil, iki dost ölkənin ortaq məqsədlər istiqamətində irəliləmək əzminin rəmzidir. Platforma həm iqtisadi əlaqələrin yeni nəfəs qazanmasına, həm də elmi və texnoloji dialoqun dərinləşməsinə xidmət edir. İki ölkənin uzaq coğrafiyalar da yerləşməsinə baxmayaraq, yaxın mövqelərdən çıxış etməsi əməkdaşlığın nə qədər dəyərli və perspektivli olduğunu bir daha sübut edir.

Xatırladaq ki, Azərbaycan Respublikası ilə Vyetnam Sosialist Respublikası arasında diplomatik münasibətlər 1992-ci ildə qurulub. Coğrafi uzaqlıq və fərqli inkişaf sisteminə baxmayaraq, iki ölkə arasında iqtisadi, texnoloji əməkdaşlığın daha təşkilatlanmış formaya salınmasına uzun illər ehtiyac olmuşdu. Nəhayət, 2014-cü ildə iki ölkə arasında İqtisadi-Ticarət və Elmi-Texniki Əməkdaşlıq üzrə Hökumətlərarası Komissiya yaradıldı. Komissiyanın hüquqi bazasını ikitərəfli protokollar, çərçivə sazişləri və hökumətlərarası razılaşmalar təşkil edir.

Belə ümumi əməkdaşlıq çərçivəsində ən son fəaliyyətlərdən biri kimi bu günlər Hanoyda Vyetnam-Azərbaycan Hökumətlərarası Komissiyasının 3-cü iclası ərəfəsində Vyetnam-Azərbaycan Birinci Biznes Şurası və Biznes-Forumu keçirilib. Biznes-forumun əsas məqsədi Azərbaycan və Vyetnam arasında ticarət və investisiya əlaqələrinin genişləndirilməsi, işgüzar dairələr arasında əlaqələrin möhkəmləndirilməsi və qarşılıqlı faydalı əməkdaşlığın yeni imkanlarının müəyyənəndirilməsi idi. Tədbir həm hökumət nümayəndələrinin, həm də iş adamlarının bir araya gəldiyi platforma olaraq konkret layihələrin müzakirəsi, əməkdaşlıq perspektivlərinin müəyyənəndirilməsi üçün əvəzsiz rol oynadı.

Energetika, kənd təsərrüfatı, sənaye və xidmət sektorlarında qarşılıqlı investisiyaların artırılması forumun prioritetləri sırasında yer aldı. Burada qarşılıqlı ticarət dövriyyəsinin artırılması, ixrac-yönümlü məhsulların təbliği, biznes-forumlar və sərgilərin təşkil olunması kimi məsələlər müzakirə olundu. Elmi-



texniki əməkdaşlıq sahəsində isə yüksək texnologiyalar, rəqəmsal transformasiya və innovasiyalar, elmi tədqiqat institutları arasında birgə layihələr diqqətdən kənarda qalmadı. Enerji sektorunda neft və qazla yanaşı, alternativ enerji layihələrinin inkişafı, sənaye parklarında birgə investisiyalar üçün imkanların yaradılması da geniş şəkildə müzakirə edildi.

Biznes Şurası və Forumun açılışında Vyetnam Sosialist Respublikasının sənaye və ticarət nazirinin müavini Nquyen Hoanq Lonq və Azərbaycan Respublikasının energetika naziri Pərviz Şahbazov çıxış etdilər. “Vyetnam şirkətləri üçün Azərbaycan yalnız 10 milyonluq daxili bazar deyil, həmçinin Qafqaz, Mərkəzi Asiya və Avropa regionlarına çıxış üçün strateji qapıdır. Eyni zamanda Azərbaycan

şirkətləri üçün Vyetnam sürətlə inkişaf edən, innovasiyalara açıq və strateji əhəmiyyət kəsb edən Asiya bazarıdır. Sahibkarları Azərbaycan və Vyetnamda investisiya mühiti, iqtisadi zonalar, sənaye parkları, yüksək texnologiyalar, kənd təsərrüfatı, karbohidrogenlər və bərpaolunan enerji sahələrində informasiya mübadiləsinə qoşulmağa, qarşılıqlı biznes missiyaları təşkil etməyə, mövcud imkanlardan faydalanmağa, birgə müəssisələr yaratmağa və konkret layihələrə sərmayə yatırmağa dəvət edirik”, - deyərək nazir Pərviz Şahbazov vurğulayıb. Azərbaycan-Vyetnam Biznes Şurasının ilk iclasında çıxış edən KOBİA sədri Orxan Məmmədov isə bildirib ki, bu yeni platforma qarşılıqlı iqtisadi əlaqələrin dərinləşdirilməsinə, sahibkarlar arasında bilavasitə əlaqələrin

qurulmasına və qarşılıqlı səfərlərin təşkili ilə biznes imkanlarının daha da artırılmasına xidmət edəcək.

Forum çərçivəsində bir neçə əhəmiyyətli razılaşmalar əldə olunub, həmçinin gələcəkdə əməkdaşlığı genişləndirmək üçün işçi qruplarının yaradılması qərara alınıb. VINEN və AZPROMO, “Phong Phu Corporation” və “GP Cotton Holdings”, “Tuong Vu JSC. CO” və “Fresh – Meat”, “ANC Group” MMC və “7 Center”, həmçinin Energetika Nazirliyi yanında Bərpa Olunan Enerji Mənbələri Dövlət Agentliyi ilə “ROX Group” SC arasında əməkdaşlıq sənədləri imzalanıb. BOEMDA ilə “ROX Group” SC arasında imzalanmış bərpaolunan enerji sahəsində əməkdaşlığa dair Anlaşma Memorandumu batareya

saxlama sistemləri, şəbəkə-dənəkar və şəbəkəyə qoşulan günəş enerjisi sistemləri, quruda və dənizdə külək enerjisi, hidrogen və ammoniyak istehsalı sahəsində əməkdaşlığı nəzərdə tutur. B2B formatında keçirilən görüşlərdə isə Azərbaycan və Vyetnamdan olan şirkətlər öz məhsul və xidmətlərini təqdim ediblər. Azərbaycan tərəfindən Ələt Azad İqtisadi Zonasının nümayəndələri, Rəqəmsal İnkişaf və Nəqliyyat Nazirliyi, habelə Bərpa Olunan Enerji Mənbələri üzrə Dövlət Agentliyi tərəfindən təqdimatlar həyata keçirilib. Tərəflər arasında imzalanmış sənədlər və müzakirə olunan mövzular yaxın illərdə Azərbaycan və Vyetnam arasında iqtisadi münasibətlərin daha da güclənəcəyini göstərir.

Azərbaycan və Vyetnam arasında yaradılmış Hökumətlərarası Komissiya iki ölkənin strateji maraqlarının uzlaşdığı vacib bir platformadır. Bu əməkdaşlıq formatı yalnız iqtisadi-ticarəti əlaqələrin deyil, həm də elmi, texnoloji və humanitar sahələrin inkişafı üçün zəmin yaradır. Qlobal çağırışlar fonunda belə mexanizmlər iki ölkənin potensialından qarşılıqlı fayda əldə etmək üçün əhəmiyyətli alətdir.

Züleyxa ƏLİYEVA,
“Azərbaycan”